

मार्च माह के कृषि कार्य

किसान बहिनों एवं भाईयों, नमस्कार ! मार्च माह जिसे आप फाल्गुन-चैत्र भी कहते हैं , महाशिव रात्री तथा होली के त्यौहार लेकर आता है तथा मौसम में रंग भर देता है । हम आपके प्रश्नों पर आधारित मार्च माह के कृषि कार्य बताएंगे । लेख में नाप-तोल प्रति एकड़ के हिसाब से हैं ।

तीन जरूरी बातें -

- ❖ **फव्वारा सिंचाई (३०-७० प्रतिशत पानी बचत)** - सिंचाई की विधि बलई मिट्टी, ऊची-नीची जमीन तथा कम पानी वाले क्षेत्रों में बहुत लाभदायक है । गेहूं, कपास, मूंगफली, तंबाकू, सब्जियां व फूलों की खेती में उपयुक्त हैं । पानी वर्षा की तरह गिरता है , पैदावार भी ज्यादा होती है व रोग कम लगते हैं ।
- ❖ **टपक सिंचाई (३०-७५ प्रतिशत पानी बचत)** - सिंचाई की यह विधि दोमट मिट्टी, उथली मिट्टी, ऊची-नीची जमीन तथा पहाड़ी क्षेत्रों में काफी लाभदायक है । अंगूर, नींबू, गन्ना , पपीता, केला, अनार, अमरूद , अन्य फल व सब्जियों के लिए उपयुक्त है । पानी बूंद-बूंद करके गिरता है व पौधों की जड़ों तक पहुंचता है । इससे रिसाव व वाष्पण ना के बराबर होता है । पानी के साथ खादें भी दी जा सकती हैं । इस विधि से ६०-८० प्रतिशत श्रम की बचत तथा पैदावार में काफी बढ़ोतरी होती है ।
- ❖ **कूड सिंचाई (१५-३० प्रतिशत पानी बचत)** - सिंचाई की इस प्रणाली से भी अच्छी पैदावार मिल जाती है । मक्का व कपास में हर दूसरी कूड में पानी लगाकर ३० प्रतिशत पानी की बचत की जा सकती है । इससे उर्वरकों की दक्षता भी बढ़ती है ।

शरदकालीन मक्का - में झंडे आने पर बकाया नत्रजन (२ बोरे यूरिया) पौधों के तनों के पास डालें तथा मिट्टी चढ़ा दें ताकि फसल का गिरने से बचाव हो सके । इस अवस्था में १ हल्की सिंचाई भी करें । बाद में २० दिन के अन्तर पर सिंचाई करते रहें ।

गेहूं - की फसल फूल निकलने से लेकर दाने बनने की अवस्था में है । इस समय सिंचाई अवश्य करें नहीं तो पैदावार में भारी गिरावट आ सकती है । हल्की सिंचाई २० दिन के अन्तर पर करें । इससे गर्म हवाओं का दाने बनने पर बुरा असर कम होगा तथा तेज हवाओं से फसल गिरेगी भी नहीं । बीजाई के समय यदि बीजोपचार नहीं किया है तो मार्च माह में निम्नलिखित बीमारियां नजर आ सकती हैं - खुली कंगयारी में गेहूं की बालियां काले पाउडर में बदल जाती हैं । करनाल बंट में पौधों के दाने काले रंग का पाउडर बन जाते हैं जिनमें मछली जैसी गंध आती है । रोगी पौधों को सावधानीपूर्वक निकाल कर दूर जगह में जला दें । दोनों बीमारियों की रोगरोधी किस्में लगाएं तथा वैविस्टीन २ ग्राम और २ ग्राम थीरम प्रति कि.ग्रा. बीज के हिसाब से बीजोपचार करें । काला सिट्टा बीमारी में दानों का सिरा गहरा भूरा या काला हो जाता है । इसकी रोगथाम फूल आने से लेकर फसल पकने तक ८०० ग्राम जीनेव (डाइथेन जेड ७८) या मैनकोजेव (डाइथेन एम ४५) को २५० लीटर पानी में घोलकर १०-१५

दिन के अन्तर पर छिड़काव करें । ममनी व टुण्डु सूत्र कृमि रोग हैं इनमें पौधों के तनों का आधार फूल जाता है । रोगग्रस्त बालियां छोटी तथा मोटी हो जाती हैं । स्वस्थ दानों की जगह काले रंग की ममनियां बन जाती है जिनमें हजारों की संख्या में सूत्र कृमि होते हैं । पत्तों व बालियों पर पीले रंग का चिपचिपा लेसदार पदार्थ दिखई देता है । बालियां प्रायः मुड़ी हुई तथा बांझ होती है । रोकथाम सिर्फ बीजाई से पहले ही हो सकती है । बोने से पहले ममनी-रहित साफ बीज को पानी में अच्छी तरह धोकर बीजें । चेपा व तेला कीट भी गेहूं की पत्तियों व बालियों से रस चूसते हैं । १२ प्रतिशत बालियों या ऊपर के पत्तों पर १०-१२ चेपे का समूह नजर आये तो ५०० मि.ली. एण्डोसल्फान ३५ ईसी या ४०० मि.ली. मैलाथियान ५० ईसी को २५० लीटर पानी में घोलकर फसल पर छिड़कें ।

बसंतकालीन गन्ना - मार्च अंत तक बोया जा सकता है । गन्ने में शुरू में बढ़ोतरी धीमी होती है इसका लाभ उठाते हुए २ लाईनों के बीच १ लाईन अल्प अवधि वाली वैशाखी मूंग, उर्द , लोबिया, भिंडी इत्यादि की मिश्रित फसल लगा सकते हैं । जिनके लिए अतिरिक्त खाद डालनी पड़ेगी । इससे अतिरिक्त फसल तो मिलती ही है तथा गन्ने में खरपतवार नियंत्रण भी रहता है । इन फसलों का उगाने की विधि पहले बता चुके हैं । गन्ने में दीमक, कनसुआ व जडवेधक से बचाव के लिए २.५ लीटर क्लोरपाइरिफास २० ईसी या १.५ लीटर एण्डोसल्फान ३५ ईसी का ८०० लीटर पानी में घोलकर छिड़काव करें । गन्ने की शरदकालीन व मोठी फसल में १/३ नत्रजन की दूसरी किश्त (१ बोरा यूरिया) मार्च अन्त तक डाल सकते हैं । यूरिया डालने से पहले खरपतवार निकाल लें तथा हल्की सिंचाई १० दिन के अन्तर पर करते रहें ।

जौ व अलसी - मार्च माह में पक जाती है तथा पकते ही काट लें नहीं तो फसल झड़ जाती है तथा गिर भी जाती है । अधिक पैदावार के लिए दानों को बिखरने से रोकें ।

ग्रीष्मकालीन मूंग - को मार्च में लगाया जा सकता है परन्तु सिंचाई की व्यवस्था होनी चाहिए। इसके लिए पूसा वैसाखी किस्म सर्वोत्तम है। जोकि ६५ दिनों में तथा बरसात आने से पहले पक जाती है और २.५ - ३ किंवटल पैदावार देती हैं। बाकी किस्मों में पी एस ७, पंत मूंग १, मालवीय जागृति, आशा भी लगा सकते हैं। मार्च के बाद बोन से फसल जल्दी बरसात आने की स्थिति में खराब हो सकती हैं। जायद मूंग जितनी जल्दी लगे पैदावार उतनी ही जल्दी मिलती हैं। १० कि.ग्रा. स्वस्थ बीज को ४० ग्राम थीरम से उपचारित करने के बाद १ पैकिट (२०० ग्राम) राइजोवियम जैव खाद से उपचारित करें। खेत तैयार करते समय १/३ बोरा यूरिया तथा २ बोरे सिंगल सुपर फास्फेट डालें। लाईनों में १० ईंच दूरी रखकर बीज बोयें फिर हल्का पलेवा लगा दें। २०-२२ दिन बाद पहली सिंचाई करें फिर १०-१५ दिन बाद हल्की सिंचाई जरूरत के हिसाब से करें। जब ७५ प्रतिशत फालियां पीली पडने लगें तो फसल कटने के लिए तैयार मानी जाती है। इसे दरांती से ध्यानपूर्वक काट कर ढेर लगा दें तथा पूरा सूखने पर गहाई करें। फसल कटने में देरी से दाने बिखर जाते हैं तथा कम पैदावार हाथ लगती है।

अरहर - सिंचित अवस्था में अरहर की टी-२१, यूपीएस १२० किस्म में मार्च में लगाई जा सकती हैं। इसके लिए अच्छे जल निकाल वाली दोमट से हल्की दोमट मिट्टी में दोहरी जुताई करके खरपतवार निकाल लें तथा १/३ बोरा यूरिया व २ बोरे सिंगल सुपर फास्फेट डालकर सुहागा लगा दें। अरहर का ५-६ कि.ग्रा.स्वस्थ बीज लेकर राइजोवियम जैव खाद से उपचारित करके १६ ईंच दूर लाईनों में बोयें। अरहर की २ लाईनों के बीच यदि बैसाखी मूंग लगाना है तो दूरी २० ईंच कर लें। बीजाई के २५ और ४५ दिन बाद खरपतवारों की रोकथाम हेतु निराई-गुडाई करें। आवश्यकतानुसार हल्की सिंचाई कर सकते हैं।

चना, मसर व दाना मटर - की फसलों में ७५ प्रतिशत फलियां व पते पीले हो जाएं तथा पौधें सूखने लगे तो इन फसलों को दरांती से सावधानीपूर्वक काटें तथा ढेर में रखें। पूरा सूखने पर गहाई करें इससे दाने बिखरते नहीं व पैदावार अधिक हाथ लगती है।

सुरजमुखी - के खेत में काफी नमी रहनी चाहिए तथा ३० दिन के अन्तर पर सिंचाई करते रहें इससे दूसरा फायदा कटुआ सुण्डी का पानी में डूबकर मर जाने का है। बालों वाली सुण्डी तथा कटुआ सुण्डी को १० कि.ग्रा. फैनवालरेट ०.४ प्रतिशत पाउडर के धुड़े से भी नियंत्रित किया सकता है। फूल छेदक सुण्डी के लिए ५०० मि.ली. एण्डोसल्फान को २०० लीटर पानी में मिलाकर छिड़काव करें।

आलू - पहाड़ी क्षेत्रों में आलू लगाने के लिए झुलसा रोग-रोधक कुफरी ज्योति किस्म उपयुक्त है। अच्छे जल निकाल वाली दोमट मिट्टी में बीजाई के समय १ लीटर क्लोरपाइरीफास २५ ईसी को १० कि.ग्रा. रेत में मिलाकर डालने से दीमक से सुरक्षा रहती है। आलू के १०-१२ किंवटल मध्यम आकार के २-३ आंख वाले टुकड़ों को ०.२५ प्रतिशत एमीसान ६ के घोल में ६ घंटों तक डुबोएं। बीजाई के समय काफी नमी होनी चाहिए। खेत तैयार करते समय १० टन कम्पोस्ट, १ बोरा यूरिया, २ बोरे डी ए पी तथा १ बोरा पोटाशियम सल्फेट १० इंच दूर कूड़ों में डालकर मिट्टी से ढक दें फिर उपर बीज आलू के टुकड़े ८ इंच की दूरी रखकर मिट्टी से ढक दें। खरपतवार नियंत्रण के लिए बीजाई के ४८ घंटों के अन्दर ५०० ग्राम आइसोप्रोटोन ७५ घुलनशील पाउडर ३०० लीटर पानी में घोलकर छिड़कें। बारानी क्षेत्रों में नमी बनाएं रखने के लिए खेत पर खूबी घास बिछा दें।

चारा - रबी फसलों के कटने से खाली खेतों में निम्नलिखित चारा वाली फसलें लगा सकते हैं। ज्वार - की जे एस २०, एच सी १३६, एच एसी १७१, एच सी २६०, एच सी ३०८ किस्मों १५० - २०० किंवटल हरा चारा देती हैं। इनके १५ कि.ग्रा. बीज को १० ईंच दूर लाईनों में लगाएं। बाजरा - की कोई भी किस्म के ३-४ कि.ग्रा. बीज को १२ ईंच दूर लाईनों में बोयें इससे ५०-५५ दिन बाद १६० किंवटल हरा चारा प्राप्त हो जाता है। दोनों फसलों में बीजाई के समय १ बोरा यूरिया डालें तथा १ महिने बाद आधा बोरा यूरिया और डाल दें। रेतीली मिट्टी में १ बोरा सिंगल सुपर फास्फेट भी बीजाई पर डालें। लोबिया - की एफ ओ एस १, न. १०, एच एफ सी ४२-१, सी एस ८८ किस्मों १००-१५० किंवटल हरा चारा २ महिनों में देती हैं। इनका १६-२० कि.ग्रा. बीज को राइजोवियम जैव खाद से उपचारित करने के बाद १२ ईंच दूर लाईनों बोयें। बीजाई पर आधा बोरा यूरिया तथा ३ बोरे सिंगल सुपर फास्फेट डालें। संकर हाथी घास - की नेपियर बाजरा संकर -२१ किस्म सारा साल हरा चारा देती हैं। इसमें जड़ों या तनों के टुकड़ों द्वारा उगाया जाता है। २० ईंच लम्बे २-३ गाठों वाले ११००० टुकड़े प्रति एकड़ लगते हैं। आधा टुकड़ा जमीन में तथा आधा हवा में रखकर ३० ईंच लाईनों में तथा २४ ईंच पौधें में दूरी रखें। रोपाई से पहले खेतों में २० गाड़ी सड़े-गले गोबर की खाद दें। हर कटाई के बाद १ बोरा यूरिया डालें। गर्मियों में १०-१५ दिन के अन्तर पर सिंचाई करते रहें।

फल - बागों में अधिकतर पेड़ लगाने, काट-छांट व खाद-पानी देने का कार्य पूरा हो चुका है यदि नहीं तो शीघ्र कर लीजिए। मार्च में बागों में पानी जरूर दें। बेर के बीज भी मार्च में नर्सरी में बोये जा सकते हैं। आम के बागों में मिलिबग, तना छेदक व आम का तेला (हापर) के नियंत्रण के लिए मिथाइल पैराथियान प्रयोग करें। आम में ब्लैक टिप रोग ईट के भट्ठों की जहरीली गैस के कारण होता है। इससे फल बेढगे तथा पहले पक जाते हैं जिनका एक सिरा काला होता है। रोगथाम के लिए वोर्डो मिश्रण (४:४:५०) या ०.३

प्रतिशत कोपर आक्सीक्लोराइड -५० का स्प्रे करें । आम तथा लीचियों के बागों में सिंचाई समय-समय पर करते रहें इससे फल पैदावार अच्छी होगी । तरबूज व खरबूज भी मार्च में लगा सकते हैं ।

सब्जियां - मार्च के पहले हफते तक घिया, कद्दू, करेला, तोरी, भिंडी लगा सकते हैं । लगाने की कृषि क्रियाएं फरवरी में बता चुके हैं । पिछले माह लगी फसलों में आधा बोरा यूरिया डालें तथा हर हफते एक अच्छी सिंचाई करते रहें इससे समय पर फूल तथा काफी मात्रा में फल आएंगे । यदि पाथों पर पाउडरी मिल्डयु (पत्तों पर सफेद पाउडर) नजर आए तो २०० ग्राम वैविस्टिन को २०० लीटर पानी में घोलकर स्प्रे करें । डाउनी मिल्डयु (पत्तों की निचली सतह पर बैंगनी - भूरे रंग के धब्बे) के लिए ४०० ग्राम डाइथेन एम ४५ को २०० लीटर पानी में घोलकर छिड़कें । स्प्रे १५ दिन बाद फिर दोहराएं । इस मौसम में कीड़े कम ही लगते हैं फिर भी कोई नजर आये तो २०० ग्राम एण्डोसल्फान ३५ ईसी १०० लीटर पानी में घोलकर फसल पर स्प्रे करें । उपरोक्त स्प्रे खरबूज व तरबूज फलों की बेलों पर भी किया जा सकता है । बैंगन व टमाटर - की नर्सरी जो फरवरी में लगाई थी अब रोपाई के लिए तैयार हैं । बाकी क्रियायें पिछले लेखों में दी हैं । रोपाई के तुरंत बाद सिंचाई करें । पुरानी फसल में हफते में एक बार सिंचाई अवश्य करें । फल छेदक नियंत्रण के लिए १०० मि.ली. एण्डोसल्फान ३५ ईसी या २०० मि.ली. मैलाथियान २०० लीटर पानी में मिलाकर छिड़काव करें । हमेशा दवाई छिड़कने से पहले फल तोड़ लें ।

अदरक - मार्च माह में अदरक के ५ कि.ग्रा. स्वस्थ कंदों को १८ इंच लार्डनों में तथा १२ इंच पौधों में दूरी रखकर लगाएं । खेत तैयारी पर १० टन कम्पोस्ट, १ बोरा यूरिया, १ बोरा डी ए पी तथा १ बोरा पोटेशियम सल्फेट डालें । २ महीने बाद १ बोरा यूरिया गुड़ाई के समय दें ।

मशरूम - उगाने के लिए हल्के भीगे साफ गेहूं के भूसे या धान के पुआल में खुम्भ के बीज डालने से ३-४ सप्ताह बाद खुम्भ तोड़ने लायक हो जाते हैं । मशरूम उगाना बहुत आसान है तथा काफी आमदनी देती है ।

फूल - बंसत ऋतु आने पर चारों तरफ फूलों की बहार छाई हुई है । फूलों के राजा गुलाब तो पूरी मस्ती पर हैं । गलेडियोलस भी निखार पर है । फूलों की सुंदरता का आनंद लें तथा पैसा भी कमाएं । गर्मी वाले फूलों की बीजाई भी इस माह पूरी कर लें । इनमें प्रमुख हैं - बालसम, फ्रैच गेंदा, पेटूनिया, पोरचुलाका, साल्विया, सुरजमुखी, जिनियां, वरवीना इत्यादि । बीजाई के बार नियमित रूप से नर्सरी की सिंचाई करते रहे तथा निराई-गोडाई करके खरपतवार निकाल दें । फूलदार पेड़ व झाडिया तथा हैज लगाना पूरा कर लें । मई-जून में लगने वाले घास के लान की जमीन तैयारी भी मार्च से शुरू कर दें ।

किसान बहिनों - भाईयों मार्च के बाकी कृषि क्रियाओं के बारे में जानकारी हमसे सीधा फोन (०१२०-२५३५६२८) से अथवा ई-मेल: wsguleria@kribhco.net से भी संपर्क कर सकते हैं । यह लेख हमारे इस श्रृंखला (२००४-०५) का आखिरी लेख है फिर भी आप अपनी समस्याओं के समाधान के लिए हमसे उपरोक्त पते पर संपर्क कर सकते हैं, इससे हमें खुशी होगी । आपके सहयोग के लिए धन्यवाद । जयहिंद !